

Zynanyň sekiz zyýany

Category: Jemgyýetçilik tankydy, Kitapcy, Medisina, Sözlär

написано kitapcy | 22 январа, 2025

Zynanyň sekiz zyýany ZYNANYŇ SEKIZ ZYÝANY



*«Kaýsy welaýatda köpelse zyna,
Zemin jünbüş eýläp, lertzana gelgeý».
Magtymguly Pyragy.*

Zyna – bu, jynsy islegiňi rugsat edilmedik ýollar arkaly amala aşyrmakdyr, ýagny, «binika jynsy gatnaşyklardyr».

Zyna günäleriň iň ulusy hasaplanýar. Zynadan ägä bolmadyga, ondan gaça durmadyga o dünýäde nämeleriň garaşýandygyny pikir etmegiň özü-de ynsany gorka salmaga ýeterlikdir.

1. Abat ojaglary bibat etjek iň uly howp jelepçilik we zynadyr

Nika jemgyýetçilik durmuşy üçin bahasyna ýetip bolmajak nygmatdyr. Binika gatnaşyklar maşgala gurluşyny çagşadyp taşlaýan iň uly howpdyr. Zyna şol bir wagtyň özünde maşgalanyň dargamagyna we perişan hala düşmegine sebäp bolýar. Zynanyň hapa holtumларыna düşenleriň gazanjak ýekeje bir zady bar. Olam: öz edýän biwepalygyndan we özüne garşy biwepalygyň berýän wyždan azaby bilen ýaşayan erkekdir aýallaryň peýdasyz puşmançylygy, aýrylyşan är-aýalyň ene-ata mährinden we terbiýesinden binesip galan «eneli-ataly ýetim» çagalaryň ahy-nalasy...

2. Zyna – nesil öndürililige garşy uruljak iň uly zarbadyr

Zynanyň bize iň mälim zyýany: ýaşlary sandan çykarmagy we olary gelejekde nesil öndürmäge ukypsyz hala getirmegidir. Jelepçiligi pişe edinen nesilleriň bilinden ýokarsy işleýän

däldir. Olaryň sözleri-de, hereketleri-de bilinden aşagyna perçinlenendir. Olar ömürleriniň iň öndürijilikli we döredijilikli çagynda aňlaryny bihuda işlere sarp ederler.

3. Zyna wyždan azabyna goýýar

Aşakdaky sözler zynahorlugyň hapa batgasyna doly batyp galan we munuň üçin kalbyny tükeniksiz wyždan azaby gemirýän bir ýaş juwana degişli. Görüň, ol nämeleri gürüň berýär: «Mekdep okuwçysy wagtynda öz ýaşyma muwapyk däl kinofilmlere tomaşa edýärdim. Bu maňa soňra agyr wyždan azabyny berýärdi. Öz-özüme oýnap-gülmegi gadagan edip başladym. Adamlardan gaça durmaga başladym. Özümi daş-töweregimde gezip ýören adamlardan has hapa we murdar görýärdim. Meniň bagta däl-de azajygam bolsa rahatlyga mätäçligim bardy. Men indi şeýle bir hala geldim welin, haçanam bolsa bir gün muňa çydaman, iň agyr ýagdaýda hemme zady terk edip giderin öýdüp gorkýaryn».

4. Zyna siziň dine bolan söýgiňizi we ýakynlygyňyzy öldürip taşlar

Zyna, hususanam haram işleri yzygiderli etmek, wagtyň geçmegi bilen kem-kemden adamyň kalbyny eýeleýär. «Yzygiderli edilýän ýaramazlyklar soňabaka olaryň kalbyny garaldyp taşlaýar» (Mutaffifin, 83/14) diýen aýatyň syryny şunuň bilen baglanyşykly teswirlemek mümkin. Adamyň kalby kerleşýär we güňleşýär. Agyr günäler kalbymyzy bir garaldyp taşlansoň, yslam dinine söýgi bildirmegimiz, ýakynlaşmagymyz mümkin däl. Bu babatda zynanyň howpuna pitiwa etmeýän, özüne erk edip bilmeýän adamyň kalbyna her pursatda bir gara tegmil sürtüler durar... Dindarlyga, halallyga tarap gönügen adama her gün kalbynyň syzlap durmagyndan beter agyr jeza ýok bolsa gerek. Şeýle ýagdaýda wyždany syzlap duran adamyň psihologiki gujury pese gaçýar we üns berilmeli meselelerde (mysal üçin namazy ýalňyşsyz okama meselesinde) haýal-ýagallyga, sowuk-salalyga ýol berýär. Çünki biziň bu aýdanlarymyzyň hemmesi biri-birine baglanyşyklydyr.

5. Zyna – ýatkeşlik ukybyňyzy küteldýär

Huşsuzlyk zynahorlugy endik edinenlerde köp duş gelýär. Bitertip jynsy gatnaşyklar we garşy jynsa (erkek aýala, ýa-da aýal erkege) seretmek adamyň aňyny, ünsüni çagşadýar. Aň boýunça hünärmenler huşsuzlygyň we aň gowşaklygynyň artmagyny ýigriminji asyryň biziň günlerimize goýan mirasy hasaplaýar. Olaryň aýtmagyna görä, beýniniň işleýiş akymynyň bentlenmegi, telewizora gereginden artyk tomaşa etmek, başly-barat bolsadylar ekmek ýaly sebäplerden beýin güýji gowşaýar we bitertip pikirlenme endigi ýaly zyýanly täsirlere adamlary aň kütelligine iterýär.

6. Zynanyň pişä öwrülmeği öwezini dolup bolmajak ýitgileri döreder

Jelepçiligiň jemgyýete berýän iň uly zyýanlarynyň biri-de ýörite jelephanalaryň açylmagydyr. Ilat sanynyň çakdanaşa artmagy jelephanalaryň köpelmegine getirýär. Bu bolsa jemgyýeti ahlak taýdan gorpa itekleýär. Entek kämillik ýaşyna ýetip-ýetmänkä üzümiň suwy ýaly ýaşajyk gyzlar jelephanalaryň iň arzyly «harytlaryna» öwrülýär. Jelephanalar maşgala gatnaşyklaryny zäherleýär, munuň netijesinde bolsa mähir-şepagatsyzlygyň, bigäneleşmegiň we wepasyzlygyň goýry gara kölegesi gitdigiçe gerşimize çöküp barýar...

7. Zyna – abortlary köpeldýär

Zyna we jelepçilik köplenç islenilmeýän göwrelilige sebäp bolýar. Adatça, her kimem binika doglan çagany ekläp-saklasy gelýän däldir. Şonuň üçin zyna işini edeniň öňünde abort meselesi keserýär duruberýär.

8. Zyna – adamyň saglygyna howp salýar

Binika gatnaşyklar adamyň saglygyna zyýanlydyr. Birnäçe ýokanç weneriki keselleriň zynadan gözbaş alyp gaýdýandygy medisina ylmynda subut edilendir. Hatda häzir adamzadyň saglygyna howp salýan emi tapylgysyz howply AIDS keseli-de köplenç jynsy

agzalaryň üsti bilen ýaýraýar. Zynahorlugyň adat bolan jemgyýetlerinde ölümlü hadysalaryň köpeljegini habar beren Hezreti Pygamberimizem (s.a.w) hut şu hususa ünsi çekipdir.

Internet maglumatlary esasynda taýýarlandy. Jemgyýetçilik tankydy